

(ബി) നിലവിൽ വരൾച്ച, കാലവർഷം എന്നിവമൂലമുള്ള കൃഷിനാശത്തിന്, ഇൻഷുർ ചെയ്ത വിളകൾക്ക് സംസ്ഥാന വിള ഇൻഷുറൻസ് പദ്ധതി പ്രകാരം പരിരക്ഷ നൽകുന്നുണ്ട്. കൂടാതെ കേന്ദ്ര പദ്ധതിയായ കാലാവസ്ഥാധിഷ്ഠിത വിള ഇൻഷുറൻസ് പദ്ധതിപ്രകാരവും ഇൻഷുർ ചെയ്ത വിളകൾക്ക് ഇൻഷുറൻസ് പരിരക്ഷ ലഭിക്കുന്നുണ്ട്. അതോടൊപ്പം വരൾച്ച, കാലവർഷക്കെടുതികൾ, മറ്റ് പ്രകൃതിക്ഷോഭങ്ങൾ എന്നിവ മൂലമുണ്ടാകുന്ന കൃഷിനാശത്തിന് സംസ്ഥാന ദുരന്ത നിവാരണ മാനദണ്ഡമനുസരിച്ചുള്ള ആനുകൂല്യങ്ങൾ നൽകിവരുന്നുണ്ട്. കാലാവസ്ഥാ വ്യതിയാനം, വരൾച്ച, കാലവർഷം എന്നിവയുടെ കെടുതികളിൽനിന്നും കർഷകരെ രക്ഷിക്കുന്നതിന് പ്രത്യേക പാക്കേജുകൾ ഇപ്പോൾ പരിഗണനയിലില്ല.

(സി) സാധാരണയായി ഒരു പ്രദേശത്തിന്റെ മൊത്തത്തിലുള്ള ഉന്നമനത്തിനുവേണ്ടിയാണ് പാക്കേജുകൾ അനുവദിക്കുന്നത്. നിലവിൽ കേന്ദ്രസഹായത്തോടെ കൂട്ടനാട് പാക്കേജ്, ഇടുക്കി പാക്കേജ് എന്നിവ നടപ്പിലാക്കിവരുന്നുണ്ട്.

മാതൃകാ കർഷകർക്കുള്ള സഹായ പദ്ധതി

107 (4774) ശ്രീ. വി. ഡി. സതീശൻ :

ശ്രീ. ലൂഡി ലൂയിസ് :

ശ്രീ. ബെന്നി ബെഹനാൻ :

ശ്രീ. ജോസഫ് വാഴക്കൽ : താഴെ കാണുന്ന ചോദ്യങ്ങൾക്ക് കൃഷിയും മൃഗസംരക്ഷണവും അച്ചടിയും സ്റ്റേഷനറിയും വകുപ്പുമന്ത്രി സദയം മറുപടി നൽകുമോ :

(എ) സംസ്ഥാനത്ത് തെരഞ്ഞെടുത്ത മാതൃകാ കർഷകർക്കായി സഹായ പദ്ധതിക്ക് രൂപം നൽകിയിട്ടുണ്ടോ ;

(ബി) എന്തെല്ലാം ലക്ഷ്യങ്ങളാണ് ഇതുവഴി കൈവരിക്കാനുദ്ദേശിക്കുന്നത് ; വിശദാംശങ്ങൾ ലഭ്യമാക്കുമോ ;

(സി) പദ്ധതിയനുസരിച്ച് എന്തെല്ലാം ധനസഹായമാണ് നൽകുന്നത് ; വിശദമാക്കുമോ ;

(ഡി) പദ്ധതി നടപ്പിലാക്കുന്നതിന് എന്തെല്ലാം കാര്യങ്ങൾ ചെയ്തിട്ടുണ്ട് ; വിശദാംശങ്ങൾ എന്തെല്ലാം ?

ഉത്തരം

(എ-ഡി) നിലവിൽ പദ്ധതികളൊന്നും ഇല്ല.

രാസവളങ്ങളുടെ വിലനിയന്ത്രണാധികാരം

108 (4775) ഡോ. ടി. എം. തോമസ് ഐസക് :

ശ്രീ. കെ. സുരേഷ് കുറുപ്പ് :

ശ്രീ. എസ്. രാജേന്ദ്രൻ :

ശ്രീ. ബാബു എം. പാലിശ്ശേരി : താഴെ കാണുന്ന ചോദ്യങ്ങൾക്ക് കൃഷിയും മൃഗസംരക്ഷണവും അച്ചടിയും സ്റ്റേഷനറിയും വകുപ്പുമന്ത്രി സദയം മറുപടി നൽകുമോ :

(എ) 2010 ഏപ്രിൽ 1 മുതൽ രാസവളങ്ങളുടെ വില നിയന്ത്രണാധികാരം നിർമ്മാണകമ്പനികൾക്ക് വിട്ടുനൽകിയത് സംസ്ഥാനത്തെ കൃഷിക്കാർക്കെ എന്തെല്ലാം നിലയിൽ ബാധിക്കുകയുണ്ടായി എന്ന് പരിശോധിച്ചിട്ടുണ്ടോ ;

(ബി) കാർഷിക ഉൽപ്പന്നങ്ങളുടെ വിലക്കുറവും സംഭരണമില്ലായ്മയും മൂലം പ്രതിസന്ധിയിലായിരുന്ന കർഷകർക്ക് രാസവളങ്ങളുടെ അടിക്കടിയുള്ള വിലവർദ്ധനവുകൂടിയായപ്പോൾ നിലനിൽപ്പ് തന്നെ ഇല്ലാതായെന്ന് അറിയാമോ ;

(സി) ഈ സാഹചര്യത്തിൽ കർഷകർക്ക് സമാശ്വാസം ഉറപ്പാക്കാൻ പുതിയ എന്തെങ്കിലും പരിപാടി സർക്കാരിനുണ്ടോ ?

ഉത്തരം

(എ) രാസവളങ്ങളുടെ വില നിയന്ത്രണാധികാരം 2010 ഏപ്രിൽ 1 മുതൽ നിർമ്മാണ കമ്പനികൾക്ക് വിട്ട് നൽകിയതുമൂലം യൂറിയ ഒഴികെയുള്ള രാസവളങ്ങളുടെ വിലയിൽ വർദ്ധനവുണ്ടായിട്ടുണ്ട്. ഇത് കൃഷിചെലവ് വർദ്ധിപ്പിക്കുവാൻ ഇടയാക്കിയിട്ടുണ്ട്.

(ബി) കർഷകരിൽ നിന്ന് നാളികേരം, നെല്ല് മുതലായ ഉല്പന്നങ്ങൾ ന്യായ വില നൽകി സർക്കാർ സംവിധാനത്തിലൂടെ സംഭരിക്കുന്നുണ്ട്. കൂടാതെ പച്ചക്കറിപോലുള്ള ഉല്പന്നങ്ങൾ സംഭരിക്കുന്നതിനും വിൽക്കുന്നതിനും വി.എഫ്.പി.സി.കെ., ഹോർട്ടികോർപ്പ്, കാർഷിക മൊത്ത വ്യാപാര വിപണി തുടങ്ങിയ സംവിധാനങ്ങൾ നിലവിലുണ്ട്.

(സി) കർഷകർക്ക് സമാശ്വാസം ഉറപ്പാക്കുന്നതിന്റെ ഭാഗമായി 8-11-2011 മുതൽ രാസവളത്തിനുള്ള വാറ്റ് നികുതി ഒഴിവാക്കി സർക്കാർ ഉത്തരവായി. വിവിധ സർക്കാർ പദ്ധതികളിലും തദ്ദേശസ്വയംഭരണ സ്ഥാപനങ്ങളുടെ കാർഷിക പദ്ധതികൾ മുഖേനയും രാസവളങ്ങൾക്ക് 50 ശതമാനംവരെ സബ്സിഡി അനുവദിച്ചുവരുന്നുണ്ട്.

2013 ജനുവരി 1 മുതൽ കൃഷിഭവൻവഴി നാളികേര സംഭരണം ആരംഭിച്ചു. കൂടാതെ വി.എഫ്.പി.സി.കെ., ഹോർട്ടികോർപ്പ് എന്നീ സ്ഥാപനങ്ങൾമുഖേന കാർഷികോൽപ്പന്നങ്ങൾ മാർക്കറ്റ് വില നൽകി കർഷകരിൽനിന്നും നേരിട്ട് സംഭരണം നടത്തിവരുന്നു.

2014-15 ബഡ്ജറ്റിൽ പ്രഖ്യാപിച്ച കാർഷിക പദ്ധതികൾ

109 (4776) ശ്രീ. കെ. ദാസൻ : താഴെ കാണുന്ന ചോദ്യങ്ങൾക്ക് കൃഷിയും മൃഗസംരക്ഷണവും അച്ചടിയും സ്റ്റേഷനറിയും വകുപ്പുമന്ത്രി സദയം മറുപടി നൽകുമോ :

(എ) കർഷകരുടെ പരിരക്ഷയ്ക്കായി 2014-15 ബഡ്ജറ്റിൽ എന്തെല്ലാം പദ്ധതികളാണ് നിർദ്ദേശിച്ചിട്ടുള്ളത് ;

(ബി) ഇതിൽ രാസവളങ്ങളുടെ വിലനിലവാരം നിയന്ത്രിക്കാൻ എന്തെല്ലാം പദ്ധതികളാണുള്ളത് ; വ്യക്തമാക്കാമോ ;